

తులశమ్మగారు

మా బావమరిది శివానందం, ఎరుగుదురో లేదో, చాలా పేరు ప్రఖ్యాతులు గల సంఘసంస్కర్త. వాడు "సాంఘిక దురాచారములు-శ్రీలు" అనే శీర్షికతో అనేక వ్యాసాలు రాశాడు. వీలుపడినప్పుడు ఉపన్యాసాలు కూడా యిచ్చాడు. మనవంటి పామరులకు అయోమయంగా వుండి తలాతోకా తెలియని "శ్రీ విద్య", "శ్రీ స్వాతంత్ర్యం మొదలయిన విషయాలు వాడికి కరతలామలకాలు. ఈ విషయాలలో దేన్ని గురించి అయినా సరే ఒక్క నిమిషం వాడు మాట్లాడగా విన్నవాడికి వాడియొక్క గొప్పతనం స్పష్టంగా తెలిసిపోవలసిందే. నేను పలానివాడి చెల్లెలి భర్తను అని తెలిసినమీద నన్నెంతమందో అధికంగా గౌరవించటం కూడా జరిగింది.

అయితే మా శివానందాన్ని వాడి ఉపన్యాస రోరణిని తూస్కారించేవాళ్ళు కొందరు లేకపోలేదు. వాణ్ణి చిన్నతనం నించీ బాగా ఎరిగినవాళ్ళూ, వాడి ఆత్మ బంధువర్గమూ ఇందులో (నన్ను కూడా కలవండి) వాడియందు ఎక్కువ గౌరవము కలిగి ఉండకపోగా, వాణ్ణి కొంచెం నిరసనతో చూసేవారు కూడానూ! వాడికొక స్నేహితుడు "నెక్స్ట్ లైట్" అని నామకరణం చేశాడు. దగ్గిరనుంచి కంటే దూరాన్నించి ఎక్కువ కాంతివంతుడుగా కనిపిస్తాడనే అర్థంలో. ఈ నూతన నామాన్ని మా శివానందం చాలా కాలం పాటు మరొక అర్థంలో తీసుకున్నాడు— గాఢ తమస్సులో అమితమైన జ్ఞాన ప్రకాశం కలగ చేసేవాడని! ఆ పేరు వాడికి కొద్ది కాలంలోనే స్థిరపడి పోయింది.

హిట్లరు, ముసోలినీ, చార్లీచాప్లిన్, రామ్సే మాక్డానాల్డు మొదలైన గొప్ప వాళ్ళను తీసుకోండి. వాళ్ళందరికీ దగ్గిర వాళ్ళ ఉండి తీరుతారు— "ఏడిచావులే! నీమొగంలే!" అని అనగలవాళ్ళు. వాళ్ళను కూడా మన మాదిరిగానే ఈ అంతర్జాతీయ వ్యక్తులను నోళ్ళు తెరుచుకు చూడమంటే చూడరు సహజంగా. అతి పరిచయం గౌరవహాని హేతువు. ఇదే మా శివానందానికి వర్తిస్తుంది మరి. కాని వాడిదగ్గర వాళ్ళమంతా వాణ్ణి చూస్తే మూర్ఛపోవటానికి ఇది ఒకటి కారణం కాదు. ఇతర కారణాలున్నై.....

కారణాంతరాల వల్ల నేను జరిగిపోయిన విభవనామ సంవత్సరం యావత్తు శ్రావణంలో గడపవలసి వచ్చింది. గవర్నరు పేటలో శ్రీనివాసశాస్త్రి గారి డాబలో ఉత్తరపు వైపు బాగం చాలా చవుకగా దొరికింది. అది మాట్లాడు కుని వెంటనే నా భార్యను తీసుకువచ్చి అందులో ప్రవేశించాను.

శ్రీనివాసశాస్త్రిగారు చాలా పెద్ద మనిషి. మాకు ఎంతో ఆప్తుడల్లే ఉండే వాడు. మమ్మల్నిద్దర్నీ ఆయన తన మూడో తరం వాళ్ళను చూసినట్టు చూసే వాడు. మాకూ ఆయన రగ్గిర చనువు తీసుకుని మాట్లాడటానికి పట్టిచ్చేది కాదు.

"ఏమండీ, బాబుగారూ! ఇల్లయితే చాలా బాగుంది కాని, బయట ఉన్నప్పుడు కొంచెం ఇబ్బందండీ! బయట వరండాలో కూర్చోవాలి. పొద్దుటి పూట ఎండ. అవతలి బాగం ప్రస్తుతం ఖాళీగావుంది గాని, లేకపోతే మధ్య తడిక పెడితేగాని— వచ్చేవాళ్ళూ పొయ్యేవాళ్ళూ— అసలు వరండాలో కూర్చోటమే కష్టం." అన్నది నా భార్య ఒకసారి శాస్త్రిగారితో.

ఆయన నవ్వుతూ, "వాడుకోవమ్మా, అవతల బాగం యావత్తు నీదే! ఇప్పుడప్పుడే అందులో ఎవరూ ప్రవేశించరు. మా మేనల్లు డాకడు ప్రాక్టీసు పెట్టబోతున్నాడు, వచ్చే సంవత్సరంనుంచీ. వేసవకాలం కూడా ఇక్కడే

గడుపుతాడేమో. ఈ మూడు నెలల బాగ్యానికి అద్దెకివ్వటం ఎందుకని ఉంచే శాను" అన్నాడు. ఇంతకూ నా భార్య బయట ఉండనే లేదు. శాస్త్రీగారి మేనల్లుడు ఖాయిలాపడి వేసవికాలం బెజవాడలో గడవటానికి రానూలేదు.

"బెజవాడ ఎండలకు పిల్ల నలిగిపోతుంది!" అని మా మామగారు నా భార్యను ఆయిదో నెల గర్భిణిగా ఉండగానే తీసుకుపోయినాడు. "వశ్యు జాగ్రతగా కాపాడుకోండి!" అని నాకు గంభీరంగా సలహాయిచ్చి నా భార్య పుట్టిందికి వెళ్ళిపోయింది తండ్రివెంట.

వేసవి కాలం వెళ్ళిపోయింది. ఇంటికంతకూ నేను ఒక్కణ్ణే. నాకి ఏర్పాటు ఐగానే ఉంది. నేను సామాన్యంగా ఎవరితో పడితే వాళ్ళతో స్వేచ్ఛగా మాట్లాడగలవాణ్ణి కాను. ఆ చాకచక్యం మా బావమరిది శివానందం దగ్గర ఉంది. నామటుకు నాకు ఒంటరిగా ఉండటమే బాగుంది. ఇంతలో మా యిల్లుదారు శ్రీనివాసశాస్త్రీగారు వచ్చి దక్షిణపువేపు బాగంలో ఎవరో ప్రవేశించబోతున్నారని చెప్పాడు. నా కెందుకో చాలా కష్టం వేసింది. వివరాలడిగి కనుక్కున్నాను.

ఆ బాగంలో ప్రవేశించబోతున్న పెద్దమనిషిగారి పేరు రామదాసుగారుట. ఆయనా, ఆయన భార్య, ఇద్దరాడ పిల్లలూనట. ఆయన బెజవాడలో కొత్తగా ప్రాక్టీసు ప్రారంభించబోతున్నాడుట. ఆయనకు పాతికేళ్ళ వయసుంటుందిట.

నాకు గుండెలో రాయి వడ్డది. సహం ఇల్లు మరొకరికి పోబోతున్నదనే దిగులుకంటె పెద్ద దిగులు నన్నిపుడు పట్టుకుంది.

ఇవతలి బాగంలో నేను తాత్కాలిక బ్రహ్మచారిసీ, అవతల చిన్న వయసులో ఉన్న భార్యారల్లూ! నేను కూడా కావరం చేస్తూ వుండినట్లయితే అంత చిక్కు లేకపోయ్యేది, ఎవరి మహాలోకంలో వారుండవచ్చును. ఇప్పుడా రామదాసుగారికి పెళ్ళాంతో స్వేచ్ఛగా మాట్లాడేటందుకయినా ఉంటుందా? సరసాలూ అవీ ఆడుకునేటందు కుంటుందా? ఆయన భార్యగారికి గొంతెత్తటాని కయినా ఉంటుందా? నాకు నిజానికి వారేం చేస్తున్నారో వట్టదనే అనుకోండి. వారామాట అనుకోవద్దా? ఆయన కోర్టుకు వెళ్ళినప్పుడు ఆయన భార్య ఒంటరిగ తే— ఇద్దరాడపిల్ల లున్నారనుకోండి; పసిపిల్లలు వాళ్ళెందులో జత అవుతారు?— ఇవతల నేను ఒంటరిగాణ్ణి!

ఆ రామదాసుగారు ఎన్నెన్ని విధాల నన్ను గురించి భావించుకోటానికి పీలున్నదో విచారించినకొద్దీ, ఆ బాగం వదిలిపెట్టి మరెక్కడికైనా పోదామనే సంకల్పం దృఢమయింది. ఎంతగా ఆలోచించినా అంతకంటె గత్యంతరం లేనట్టు కనిపించింది.

అయితే నేను వెంటనే ఆ పని చెయ్యటానికి పెద్ద అంతరాయం ఒకటి వచ్చింది. మనకు బెజవాడలో సంపాదనా చట్టబండలూ ఏమీలేదు. మా అన్న గారు ప్రతి ఒకటో తేదీకి కొంత పైకం మనియార్థరు చేస్తుంటాడు. దానితో కాలం వెళ్ళబుచ్చుతున్నాను. అయితే నాకి రామదాసుగారు పక్క భాగంలో ప్రవేశిస్తారన్న వార్త జులై పన్నెండవ తారీఖున తెలిసింది. ఆనగా పదిరోజుల నుంచీ నా చేతులో ఒక పైసా లేదన్నమాట. ఇప్పుడే ఇంట్లోనించి లేవటమంటే డబ్బుతో గూడిన పని. ఇవతల శాస్త్రీగారిని మొహమాట పరిచి అద్దె తరవాత ఇస్తానని లేవటమే కాక, అవతల మరొకర్ని మొహమాట పరిచి బయనా లేకుండా మరొక భాగంలో ప్రవేశించవలసి రావటం కూడా కాక, సామానులు తీసుకు పోవటానికి బండి ఖర్చుకు పావలో ఆర్థో ఎవరి దగ్గరన్నా ముష్టి ఎత్తాలి! అనేక రకాల పదార్థాలను అప్పిచ్చే వాళ్ళను సంపాదించుకున్నానుగాని బండి బాధుగ అప్పుపెట్టే సాయిబును సంపాదించు కోవాలని నాకు తట్టక పోయింది. ఈ పరిస్థితుల్లో చేనేది ఏమీలేక నెలాఖరువరకూ ప్రాణాలు బిగ బట్టుకుని కూర్చోటానికి తీర్మానించుకున్నాను.

మర్నాడే రామదాసుగారు వచ్చి పక్క భాగంలో ప్రవేశించాడు. నేను ఉదయం లేచి కాలకృత్యాలు తీర్చుకుని కాఫీ హోటలుకు బయలుదేరి వీధిలోకి వచ్చేసరికి వీధిలో మా ఇంటిముందు రెండు బళ్ళు నిలబడి ఉన్నై, ముందు బండిలోనించి ఒక ఇరవై సంవత్సరాల వయస్సుగల చామనచాయ మనిషి చంటిపిల్లను భుజాన వేసుకుసి దిగుతున్నది. ఒక నల్లని పొట్టి మనిషి, ఒక మూడేళ్ళ ఆడపిల్లా అంతకు పూర్వమే బండిలోనించి దిగి బండి పక్కన నిలుచుని ఉన్నారు. మూడేళ్ళపిల్ల సంబరంతో ఏదో బిగ్గరిగా అరుస్తున్నది. వెనక బండి నిండా సామానుంది. నే నీ దృశ్యం చూట్టం కట్టిపెట్టి గబగబా కాఫీ హోటలువేపు నడవసాగాను.

హోటలునించి తిరిగి ఇంటికి రాబుద్ది పుట్టలేదు. అందుచేత అలవాటు లేకపోయినప్పటికీ పదీ పదిన్నర వరకు వాళ్ళ యిళ్ళకూ, వాళ్ళ యిళ్ళకూ వెళ్ళి, ఏదో బాలాఖానీ కొట్టి భోజనం వేళకు మళ్ళీ హోటలుకు వెళ్ళి భోజనం చేశాను. అప్పుడు కూడా కాళ్ళు యింటివేపు తిరగ నిరాకరించిన్నై. ఇంటికి పోగూడదనే నా సంకల్పం చప్పబడటం మొదలుపెట్టింది. కొంచెంసేపు ఎటూ లేల్చుకోలేక పోయినాను. ఒక్కనాటికే ఇట్లా అయితే ఇరవై రోజులు నేనేం గడవగలను? ఎకాయెకీని లై బ్రరీకి వెళ్ళాను. అక్కడ కాలం ఎట్లా గడిచిపోయిందో తెలియదు.

పుస్తకాల మధ్య సులభంగానే గడిచిపోయినట్టు కనవడింది. కాని దీపాలు పెట్టే వేళ లైబ్రరీలోనించి బయటికి వచ్చేటప్పటికి, ఇల్లు జ్ఞాపకం వచ్చేటప్పటికి, ఇంటి మొహం చూసి ఎన్నో యుగాలయినట్టుండి, లోపలినించి చెప్పరాని గుబులొకటి బయల్దేరింది. ఇంటికి వెళ్ళి - ఒక్కసారి ఇంటి మొహం చూచినట్టు కూడా అవుతుంది - స్నానం చేసి బట్టలు మార్చుకుని, ఊళ్ళోకి వెళ్ళి, వీలయితే ఎవడితోనన్నా నీనిమా ప్రోగ్రాం వేసి, హాటల్లో మళ్ళీ బోజనం కానిచ్చుకుని, రెండో ఆటకు నీనిమాకు వెళ్ళి, నిశిరాత్రి వేళకు కొంపకు చేరి, గుట్టుచప్పుడు కాకుండా వదుకుని నిద్రపోదామని కార్యక్రమం ఏర్పాటు చేసుకున్నాను.

నేను మా వరండాలోకి వచ్చి తలుపు తాళం తీస్తుండగా రామదాసుగారి హాల్లోనించి "అన్నగారూ!" అని ఆశ గొంతుతో పిలుపు వినబడ్డది. రామదాసు గారి భార్య కామాలనుకుంటూ, ఎవర్ని పిలుస్తున్నదా అని ఆశ్చర్యపడుతూ, తలుపు తాళం తీసి, పెద్ద చప్పుడుతో తలుపులు లోపలికి తోసి లోపలికి పోబోతుండగా, చంటిపిల్లను ఎత్తుకుని బండి దిగుతుండగా నేను పొద్దున చూసిన శ్రీ - రామదాసు గారి భార్య - లోపలినించి బయటికి వరండాలోకి వచ్చి నవ్వుతూ "మిమ్మల్నేనండీ, అన్నగారూ! వలకరేం?" అంది. అప్పటికి కూడా ఆమె వలకరిస్తున్నది నన్ను కాదని నమ్మజూచాను కాని అసాధ్యమయింది.

నేను తడువుకుంటూ, మీరు పిలవటం వినలేదు, నన్ను కాదనుకున్నాను," అని పిచ్చిగా సమాధానం చెప్పాను.

"మీ దగ్గర నిప్పెట్టెవుంటే ఒకసారి ఇస్తారా? మా నిప్పెట్టె సామానులో ఎక్కడ వడిపోయిందో, ఎంత వెతికినా కనిపించదు," అన్నదామె.

"ఒక్క షణం ఆగండి. పెట్టెలో ఉంటుంది నా నిప్పెట్టె. వెతికి యిస్తాను!" అని లోపలికి వెళ్ళి ఆమెకు నిప్పెట్టె వెతికి తెచ్చి యిచ్చాను.

ఆ విధంగా ప్రారంభమయింది నాకు తులశమ్మగారితో పరిచయం. ఆవిడ వంటి ఆడదాన్ని నే నెక్కడా చూడలేదు. ఆమెతో పరిచయం లేక పూర్వం ఆటువంటి మనిషి ఉందని ఎవరైనా చెబితే నేను నమ్మగలిగి ఉండే వాణ్ణికాను. ఆమెకు శ్రీ పురుష విచక్షణ అనేది ఉన్నట్టే ఉండేది కాదు. మొహం ఎరుగని మగవాళ్ళతో కలుపుగోలు తనంగా మాట్లాడే వాళ్ళు సామాన్యంగా రెండు రకాలుగా ఉంటారు, ఒక రకం సంఘం చేత గర్హించబడేరకం. రెండవ రకం అమిత గడునైన ఆడది. తులశమ్మగారు మూడో రకం మనిషి. ఆమె అమిత సాధువు. ఆమె ఎవరితోనూ ఏ విషయాన్ని గురించి వాదనలోకి దిగదు. అందరితోనూ ప్రతి విషయంలోనూ ఏకీభవించే మనిషి. కొంతమంది

ఆడవాళ్ళకు ఒక ప్రజ్ఞ ఉంది, వాళ్ళు తమ మొగుళ్ళను నెత్తిమీద పెట్టుకుంటూ, ఇతర పురుషులు తమ మొగుళ్ళ కాలిగోరికి, పోలరన్నట్టూ, తమకు పొద్దస్త మానమూ మొగుళ్ళను గురించిన ధ్యానే తప్ప, మరొక ధ్యాస లేనట్టూ స్వప్నంగా లోకానికి తెలియ చేస్తారు. తులశమ్మగారు అటువంటిది కాదు. లోకంలో ఉన్న మనుష్యులలో మొగుడు కూడా ఒకడన్నట్టుండేది. ఎవరన్నా నా బోటివాడు వాళ్ళిందో వది సంవత్సరాలున్నప్పటికీ, ఒక్కసారయినా, ఎంత స్వల్ప విషయానికి గానీ, ఆమె మొగుడి విషయంలో వక్షపాతబుద్ధి కనపరిచిందని అనుకో లేదని నా నమ్మకం. కాని ఆమెకు మొగుడు మీద ఎంతో అభిమానం ఉందని నేను తెలుసుకున్నాను.

రామదాసు గారు చాలా విచిత్రమైన మనిషే. ఆయనకు అనూయ అనేది ఏ కోణానా ఉన్నట్టు కనబడదు. భార్యను గౌరవించేవాడు. వాళ్ళిద్దరూ ఎన్నడూ కొంచెంగానైనా మర్షణ పడేవాళ్ళు కారు. ఆయన చాలా మితభాషి. ఇంట్లో కూడా అట్లాగే ఉండేవాడు. పిల్లను కూడా వాళ్ళు తమతో సమానంగా చూసే వాళ్ళు, తల్లిదండ్రులు. ఆ అమ్మాయి అందరితోనూ సమానస్తురాలల్లేనే మాట్లాడేది. పెద్ద చదువు లెందుకు, నాగరికత లెందుకు? ఏ యింట తయమూ, క్రోధమూ, అనూయా అడుగుపెట్టలేవో ఆ యిల్లు స్వర్గంతో సమానం కాదా?

రామదాసుగారో, లేకపోతే తులశమ్మగారో నన్ను దాదాపు ప్రతిరోజూ ఆతిథ్యానికి పిలుస్తూనే ఉండేవారు తమ యింటికి. నేను పెడసరితనంచేసి ఎక్కువసార్లు తప్పించుకు పోయినప్పటికీ నెలకు అయిదారుసార్లు తప్పనిసరిగా వారింట భోజనం చెయ్యవలసి వచ్చేది.

ఒకటో తారీ కొచ్చింది. మా అన్నగారు డబ్బు పంపాడు. నేను ఇల్లు మార్చే విషయం వూర్తిగా మరిచిపోయినాను.

ఈ పరిస్థితుల్లో శివానందం వచ్చి మా కొంపలో తిష్ట వేశాడు. వాడు కొంపలో అడుగు పెట్టిన క్షణం నుంచీ నా మనస్సెందుకో పరి పరి విధాల పోవటం మొదలుపెట్టింది. "వీడేదో వెధవ పని చెయ్యకుండా ఇక్కడనించి పోడు!" అని నాకు అప్పుడే అనుమానం కలిగింది.

ఎందుకంటే మా వాడి సంగతి నే నెరుగనూ? వాడి బుద్ధి శ్రీని గురించి మననం చేసి చేసి తన్మయత్వం పొందింది. వాడి కళ్ళకు ప్రతి ఆడదీ మగ వశువుల వాతబడిన ఒక సుకుమారమైన పుష్పం. ఆడదాని దర్శనమే వాడి హృదయాన్ని కలచివేస్తుంది. ఈ వెధవ, తులశమ్మగారిని చూసి ఒక నిట్టూర్పు విడిస్తే?

పైగా ఆవిడ నాతో చనువుగా మాట్లాడటం చూసి వీడు ఏమీ అనుకో

కుండా ఊరుకుంటాడా "మా వాడు ఇక్కడ ఉన్న నాలుగు రోజులూ నన్ను వలకరించవద్దు" అని నే నామెను వేడుకోటం బావ్యంగా ఉంటుందా? నన్ను వలకరించినట్టుగానే ఆమె వాణ్ణి కూడా చనువుగా వలకరిస్తే మోటవాడూ - మొగలి పువ్వు సామెత అవుతుందేమో! తులశమ్మగారు ఈ కొత్త పద్ధతి ఒకటి ఎందుకు ప్రారంభించిందా అనిపించింది. ఆమె శ్రీ పురుష విచక్షణ చెయ్యకపోవటం అకస్మాత్తుగా నాకు అరుచికరం కావటం మొదలుబెట్టింది. అందరాడవాళ్ళకు మల్లనే తులశమ్మగారు కూడా మగ ముండాకొడుకులను తప్పించుకు తిరగరాదా అనిపించింది. మా సంఘ సంస్కర్త ఏవైనా తప్పడు వేషాలకు దిగితే ఏం చెయ్యాలో ఆమె చూసుకోగలదనే ఆలోచనే నాకు తట్టలేదు. వీడేదన్నా వళ్ళు మరిచి ప్రవర్తిస్తే అవిడ పెద్ద పెట్టున అరిచి, మూర్ఖపోయి, చివరకు "తప్పంతా నీదే!" అని అంటుందేమోనని నాకు ఒక అస్పష్టమైన భయం! అటువంటి వాటికి నన్ను బాధ్యుణ్ణి చెయ్యదని నాకు తట్టలేదు.

నేను అనుకున్నంతా అయింది. అంటే మా శివానందం వచ్చి ఒక ఆర గంట అయినా అయిందో లేదో తులశమ్మగారు "ఏమండీ, అన్నగారూ!" అంటూ మా బాగంలోకి వచ్చి మా వాణ్ణి చూడగానే, "ఈ అన్నగారెవరు?" అంది. మా శివానందం ఆమె వంక వర్ణనాతీతమైన వెధవ మొహం ఒకటివేసి చూడటం మొదలు పెట్టాడు.

నేనూ బలవంతానదేసిన పాపం చెప్పకుంటున్నవాడల్లా "మా బావమరిది," అన్నాను. ఆ పైన తులశమ్మ పెద్ద ఆపుణ్ణి చూసిన దానల్లా వాడితో సంభాషణ పెట్టుకుని, వాడి పుట్టుపూర్వోత్తరాలన్నీ విచారించి, నా భార్య కులాసాగా తిరుగు తున్నసంగతి కనుక్కుని, ఆ రాత్రికి మమ్మల్నిద్దరినీ తమ యింటికి బోజనానికి ఆహ్వానించింది, నేను ఒక చెంప ఎందుకు లెమ్మంటుంటేనే, మా వాడు సరేనని వాగ్దానం చేశాడు.

ఆమె వెళ్ళగానే మా శివానందం మెరుస్తున్న కళ్ళు నా మీదికి తిప్పి నన్ను ఆపాదమస్తకమూ వరీక్షించిస్తూ, చిన్న గొంతుతో, "రకంవారీగానే ఉండే! మంచి ఏర్పాటే చేసుకున్నావు! అంతేలే, ఏమిటి లేకపోతే? వెధవ బ్రహ్మచర్యం!" అన్నాడు.

"చాల్లీ! అంతటితో కట్టిపెట్టు!" అన్నాను.

"దాం దుంపతెగా! కాస్త సోషల్ రిఫార్మరనికూడా ఆవిడకు నావిషయం తెలియజేస్తే అరిగి పోతావా!" అన్నాడు వాడు నా మాటలు వినిపించుకోకుండా.

"నాకు తెలిసివుంటే ఆ మాట తప్పకుండా చెప్పే ఉండును" అన్నాను.

మొదటినాడు తులశమ్మను చూసి నిశ్చేష్టడయిన శివానందం, రెండోనాడు రసీకుడయినాడు, ఏవో మర్మ వాక్యాలు మాటాడుతున్నానని భ్రమ పడుతూ వెరివాగుడు చాలా వాగాడు. వాగుతున్నంత సేపూ భయంకరంగా చిరునవ్వు నవ్వుతూనే ఉన్నాడు. తులశమ్మగారు ఏమనుకుంటుందో అని నేను భయపడుతూనే ఉన్నాను. ఆమె నన్ను ఒంటరిగా పిలిచి "మీ బావమరిదికి చిత్త చాంచల్యం ఉందా?" అని అడిగింది.

ఆ రోజు రాత్రి మావాడితో ఆవిడ అన్న ముక్క చెప్పాను. అది విని మావాడు పొందిన పరమానందానికి మేర లేదు. కేసు యావత్తూ అయోమయంగా ఉన్న స్థితిలో ఒక చిన్న విషయం తెలియగానే షెర్లాక్ హోమ్స్ 'ది క్లూ!', అంటూ అట్లాగే కుర్చీలోనించి, మత్తులోనించీ లేచి గదంతా నృత్యము చేసి ఉంటాడు. మావాడి సంతోషం నాకేమీ అర్థం కాలేదు. తరిచి తరిచి అడగ్గా, చాలా సేపు, "ఉందిలే! ఉందిలే!" అని చివరకు తెలియచేశాడు. ఆమె ఆ మాట అనటం తనమీద మనస్సు పడ్డదని తెలియచెయ్యటం అని. ఈ శుభవార్త నాచేతనే చెప్పించటంలో ఆమె తన అమితమైన నేర్పరితనాన్ని ప్రకటించిందట. నిజంగా మతిపోయిన వాడు తప్ప అట్లా అనుకోడు కనక, నేను మావాడికి తులశమ్మ గారన్నట్టు, మతిపోయిందేమోనని అనుకున్నాను.

వచ్చిన మూడోనాడు శివానందం పప్పులో కాలువేశాడు. నేను నిద్ర పోతున్నాను. ఆవతల రామదాసుగారు లేడు. మధ్యాహ్నం మూడు గంటలప్పుడు మావాడు చల్లగా ఆవలి బాగంలోకి వెళ్ళి ఆమె సావిట్లో బియ్యం బాగుచేసు కుంటుంటే, ఆమెకు కాస్తా తన వాంఛ ఎరిగించుకున్నాడు. తులశమ్మ సమర్థురాలు. మావాడ్ని తల వాచేటట్టు చివాట్లు పెట్టటం మొదలు పెట్టింది.

ఆమె గొంతు విని నేను లేచి వెళ్ళాను. ఒక్క షణంలో నాకంతా అర్థమైంది. తులశమ్మగారు జరిగిందంతా నాకు చెప్పేసిన తరువాత నా కావిడ మీద కోపం పోయింది. (ఆడది మొగవాణ్ణి పట్టుకు జాడిస్తుంటే నేను సహించలేక పోయినాను. మంచి ఆడది సమర్థురాలు కూడా కావటం నేను ఊహించలేక పోయినాను, సహజంగా!)

మా బావమరిది ఆమెను అడగగానే ఆమె మర్యాదగా "నువ్వు పొరబాటు పడ్డావు. నాయనా! నేను అటువంటి దాన్ని కాను!" అన్నదిట. అంటే మా వెధవ, "నీకు మా వాడు నచ్చినంత మాత్రం నేను నచ్చక పోయినానా?" అని ఆమెను అడిగాట్ట, నేను వాణ్ణి నా గదికి తీసుకువచ్చి నా వంతు కొన్ని వడ్డించి వేగిరం యింటిదారి పట్టమన్నాను.

“చాలా బాగా చెప్పావులే! నేను పొరపాటు వనే చేసి ఉండవచ్చును. అందుకని ఒక ఆడది ఒక మగ పురుషుణ్ణి పట్టుకుని అన్ని మాటలనగా నీ మగతనం ఏమైంది? చూస్తూ ఊరుకున్నావా?” అని చెప్పాడు నన్ను వాడు.

“నీ సంఘ సంస్కరణ ఏమైంది? ఆడది తన విషయం తను చూచుకోలేక ప్రతి స్వల్ప విషయానికీ ఏ మొగుడి మీదనో ఆధారపడనా? అయితే రామ దాసుగారు వచ్చేదాకా ఆగు. ఆయన చేతనే నీకు తగిన పరామర్శ చేయిస్తాను. అసలు నువ్వేం సంఘ సంస్కర్తవురా? నీ ఆదర్శాలకు సరిపోయే ఆడమనిషి, నీ వెధవ జన్మకు ఒకతె కనిపిస్తే, ఆ ఒకతెతో బోగందాన్ని అడగవలసిన మాట అడిగిన వాడివి!” అని వాణ్ణి ఆరుగంటల బండికి ఆయత్తం చేశాను.

[వ్రతమ ముద్రణ : డిసెంబరు 1945 నిలవనీరు కథల సంపుటి నుంచి;
యువ బుక్ డిపో, మద్రాసు]